

1
Question Hour

Uncorrected/Not for publication
06-10-2025

മി. സ്പീക്കർ: ഓർഡർ..... ഓർഡർ..... ചോദ്യം നമ്പർ.....

(ബഹളം)..... (ബഹളം)

മി. സ്പീക്കർ: യെസ്.....യെസ്.....പ്ലീസ്..... പ്ലീസ്.....

പ്രതിപക്ഷനേതാവ് (ശ്രീ. വി. ഡി. സതീശൻ): സർ, കേരളത്തിലെയും രാജ്യത്തെയും അയ്യപ്പ ഭക്തന്മാരെയെല്ലാം ഞെട്ടിച്ചുകൊണ്ട് ശബരിമലയിൽ കിലോക്കണക്കിന് സ്വർണ്ണം കവർന്നെടുത്തിരിക്കുകയാണ്.....(ബഹളം).....

മി. സ്പീക്കർ: പോയന്റിലേക്ക് വരിക.

ശ്രീ. വി. ഡി. സതീശൻ: ഈ വിഷയം സഭയിൽ കൊണ്ടുവരാൻ ഞങ്ങൾ ശ്രമിച്ചിട്ടും അത് അവതരിപ്പിക്കാൻ സമ്മതിച്ചില്ല. അതിനാൽ ഞങ്ങളുടെ പ്രധാനപ്പെട്ട ഡിമാന്റ് ദേവസ്വം വകുപ്പുമന്ത്രി രാജിവയ്ക്കുകയും ദേവസ്വം ബോർഡ് പ്രസിഡന്റിനെ പുറത്താക്കുകയും വേണമെന്നതാണ്.(ബഹളം)..... അതേ അവസരത്തിൽ....(ബഹളം)..... (ബഹളം)

മി. സ്പീക്കർ: ചോദ്യം നമ്പർ (*181)യെസ്..യെസ്....(ബഹളം) നിങ്ങൾ നടപടികൾ നിർത്തിവയ്ക്കാനുള്ള ഉപക്ഷേപത്തിന് നോട്ടീസ് നൽകിയില്ലല്ലോ (ബഹളം).....യെസ്..യെസ്..

കേരള ഫിനാൻഷ്യൽ കോർപ്പറേഷൻ നടപ്പാക്കുന്ന സംരംഭകത്വ വികസന പദ്ധതി

1(*181) ശ്രീ. പ്രമോദ് നാരായൺ:

ഡോ. എൻ. ജയരാജ്:

ശ്രീ. സെബാസ്റ്റ്യൻ കുളത്തുകൽ:

ശ്രീ. ജോബ് മൈക്കിൾ: താഴെക്കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി

സദയം മറുപടി നൽകുമോ:

Uncorrected/Not for publication
06-10-2025

(എ) കേരള ഫിനാൻഷ്യൽ കോർപ്പറേഷൻ മുഖേന നടപ്പാക്കുന്ന സംരംഭകത്വ വികസന പദ്ധതിയുടെ പുരോഗതി വിലയിരുത്തിയിട്ടുണ്ടോ; പ്രസ്തുത പദ്ധതിപ്രകാരം സംരംഭകർക്ക് എന്തെല്ലാം ഇളവുകളാണ് നൽകുന്നതെന്ന് അറിയിക്കുമോ;

(ബി) കെ.എഫ്.സി. മുഖേന പുതിയ വ്യവസായ സംരംഭങ്ങൾ ആരംഭിക്കുന്നതിന് നടപ്പാക്കിയിട്ടുള്ള പ്രത്യേക വായ്പാ പദ്ധതി ആർക്കെല്ലാമാണ് പ്രയോജനപ്പെടുന്നതെന്ന് വ്യക്തമാക്കുമോ; പ്രസ്തുത പദ്ധതി കൂടുതൽ സംരംഭകർക്ക് പ്രയോജനപ്പെടുന്ന വിധത്തിൽ വിപുലീകരിക്കാൻ നടപടി സ്വീകരിക്കുമോ?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ,(ബഹളം).....

(എ) കേരള ഫിനാൻഷ്യൽ കോർപ്പറേഷൻ പ്രധാനമായും മൂന്ന് സംരംഭക വികസന പദ്ധതികൾ വഴിയാണ് സംരംഭകരെ സഹായിക്കുന്നത്.

1. മുഖ്യമന്ത്രിയുടെ സംരംഭകത്വ വികസനപദ്ധതി

സംസ്ഥാനത്തെ സൂക്ഷ്മ ചെറുകിട ഇടത്തരം വ്യവസായ സംരംഭങ്ങൾക്ക് അഞ്ച് ശതമാനം പലിശനിരക്കിൽ രണ്ട് കോടി രൂപ വരെ വായ്പ അനുവദിക്കുന്ന പദ്ധതിയാണിത്.....(ബഹളം)..... മൂന്ന് ശതമാനം സർക്കാർ സബ്സിഡിയും രണ്ട് ശതമാനം കെ.എഫ്.സി റിബേറ്റും വഴിയാണ് ഈ കുറഞ്ഞ പലിശനിരക്ക് ലഭ്യമാക്കുന്നത്.(ബഹളം)..... നിലവിൽ ഈ പദ്ധതി വഴി 3183 സംരംഭങ്ങൾക്കായി 1121.02 കോടി രൂപ വായ്പയായി അനുവദിച്ചിട്ടുണ്ട്. പ്രത്യക്ഷമായും പരോക്ഷമായും 82,700 തൊഴിലവസരങ്ങൾ സംസ്ഥാനത്ത് സൃഷ്ടിക്കപ്പെട്ടിട്ടുണ്ട്.(ബഹളം)..... 2025-26

Uncorrected/Not for publication
06-10-2025

സാമ്പത്തിക വർഷത്തിൽ 500 പുതിയ സംരംഭങ്ങൾക്കു കൂടി പിന്തുണ നൽകാനാണ് കോർപ്പറേഷൻ ലക്ഷ്യമിടുന്നത്.

മി. സ്പീക്കർ: പ്ലീസ്....അവിടെ പോയിരിക്കൂ...പ്ലീസ്...യെസ്...യെസ്.....

2. കെ.എഫ്.സി സ്റ്റാർട്ടപ്പ് കേരള വായ്പാ പദ്ധതി

2021-22 സാമ്പത്തികവർഷത്തിൽ ‘ കെ.എഫ്.സി സ്റ്റാർട്ടപ്പ് കേരള വായ്പാ പദ്ധതി’ എന്ന പേരിൽ ഒരു സമഗ്രമായ പദ്ധതി തന്നെ അവതരിപ്പിച്ചു. മികവുള്ള സ്റ്റാർട്ടപ്പ് സംരംഭങ്ങൾക്ക് ആശയരൂപീകരണം മുതൽ കമ്പനിയുടെ വിപുലീകരണം വരെയുള്ള ഓരോ ഘട്ടത്തിലും സമഗ്രമായ പിന്തുണയും വായ്പാ സഹായവും ലഭ്യമാക്കുന്ന പദ്ധതിയാണ് കെ.എഫ്.സി സ്റ്റാർട്ടപ്പ് കേരള പദ്ധതി. പ്രോഡക്ട്സേഷന്റെ ഘട്ടത്തിൽ 25 ലക്ഷം രൂപവരെയും കൊമേഴ്സ്യലേഷന്റെ ഘട്ടത്തിൽ 50 ലക്ഷം രൂപവരെയും സ്കെയിൽ-അപ്പിനായി രണ്ടുകോടി രൂപവരെയും 5.6 ശതമാനം പലിശനിരക്കിൽ ഈടില്ലാതെ ലഭ്യമാകും.

മി. സ്പീക്കർ: പ്ലീസ്....പ്ലീസ്.... എന്താണിത്.....അവിടെ പോയിരിക്കൂ....

ശ്രീ. കെ. എൻ. ബാലഗോപാൽ: സംസ്ഥാന സർക്കാരിന്റെ സബ്സിഡിയും, കെ.എഫ്.സി റിബേറ്റും വഴിയാണ് ഈ കുറഞ്ഞ പലിശനിരക്ക് ലഭ്യമാകുന്നത്. ഇതുകൂടാതെ സ്റ്റാർട്ടപ്പുകൾക്ക് പർച്ചേസ് ഓർഡറുകൾ നടപ്പിലാക്കുന്നതിനും വെഞ്ചർ ഡെബ്റ്റ് ഫണ്ടിങ്ങിനും പത്തുകോടി രൂപവരെയുള്ള വായ്പയും ലഭ്യമാണ്. കെ.എഫ്.സി. സ്റ്റാർട്ടപ്പ് കേരള പദ്ധതി വഴി ഇതുവരെ 77 കമ്പനികൾക്കായി 97.72 കോടി രൂപയാണ് വായ്പയായി

Uncorrected/Not for publication
06-10-2025

നൽകിയിട്ടുള്ളത്.

3. കെ.എഫ്.സി കാർഷികാധിഷ്ഠിത എം.എസ്.എം.ഇ വായ്പാ പദ്ധതി

കാർഷികാധിഷ്ഠിത സൂക്ഷ്മ ചെറുകിട ഇടത്തരം വ്യവസായങ്ങളെ പ്രോത്സാഹിപ്പിക്കുന്നതിനായി കെ.എഫ്.സി. കാർഷികാധിഷ്ഠിത എം.എസ്.എം.ഇ. വായ്പാ പദ്ധതി (KFC Agro-based MSME{Micro, Small and medium Enterprises} Loan Scheme -KAMS) എന്ന പേരിൽ ഒരു വായ്പാ പദ്ധതി പ്രഖ്യാപിച്ചത് 2022-23 സാമ്പത്തിക വർഷത്തിലാണ്. ഈ പദ്ധതിവഴി സംരംഭകർക്ക് പത്ത് കോടി രൂപവരെയുള്ള വായ്പ 6 ശതമാനം പലിശനിരക്കിൽ ലഭ്യമാകും. ഈ പദ്ധതി പ്രകാരം 41 യൂണിറ്റുകൾക്ക് 95.13 കോടി രൂപ വായ്പ നൽകി. ഇതിലൂടെ 410 പേർക്ക് പ്രത്യക്ഷമായും 615 പേർക്ക് പരോക്ഷമായും തൊഴിൽ നൽകാനും സാധിച്ചിട്ടുണ്ട്.....(ബഹളം).....

(ബി) കേരള ഫിനാൻഷ്യൽ കോർപ്പറേഷൻ വഴി ലഭ്യമാക്കുന്ന വായ്പാ പദ്ധതികളായ CMEDP (Chief Minister' s Entrepreneurship Development Programme), സ്റ്റാർട്ടപ്പ് കേരള, KAMS (KFC Agro-based MSME Loan Scheme) തുടങ്ങിയവ സ്റ്റാർട്ടപ്പ് സംരംഭകർക്കും സൂക്ഷ്മ ചെറുകിട ഇടത്തരം സംരംഭകർക്കും ഒരുപോലെ പ്രയോജനം ചെയ്യുന്നവയാണ്. സ്റ്റാർട്ടപ്പ് സംരംഭങ്ങൾക്കുള്ള വായ്പ, കൂടുതൽ സംരംഭങ്ങൾക്ക് പ്രയോജനപ്പെടാൻ പാകത്തിൽ, സ്കെയിൽ-അപ്പിനായി നൽകുന്ന വായ്പാ തുകയുടെ പരിധി 2 കോടിയിൽ നിന്നും 3 കോടി രൂപയായും, പർച്ചേസ് ഓർഡറുകൾ നടപ്പിലാക്കുന്നതിനും വെഞ്ചർ ഡെബ്റ്റ് ഫണ്ടിങ്ങിനുമായി നൽകുന്ന വായ്പയുടെ പരിധി 10 കോടിയിൽ നിന്നും 15 കോടി രൂപയായി ഉയർത്താൻ പദ്ധതിയുണ്ട്.

Uncorrected/Not for publication
06-10-2025

സർ, അങ്ങയെ കാണാൻ സാധിക്കുന്നില്ല. റെക്കോർഡിൽ വരാൻവേണ്ടി പറയുകയാണ്, സാധാരണഗതിയിൽ ഇന്ത്യയിലെവിടെയും ചോദ്യോത്തരവേളയിൽ ഇപ്രകാരം ബഹളമുണ്ടാക്കാറില്ല. ചോദ്യോത്തരവേള കഴിയുമ്പോൾ പ്രതിപക്ഷത്തിന് ഉന്നയിക്കാവുന്നതാണല്ലോ; നടപടികൾ നിർത്തിവയ്ക്കാനുള്ള ഉപക്ഷേപത്തിന് നോട്ടീസ് നൽകാൻ മറന്നുപോയതുകൊണ്ടാണോ ചോദ്യോത്തര സമയത്ത് ഇത്രയും മോശമായ സമീപനം സ്വീകരിക്കുന്നതെന്ന് എനിക്ക് അറിയില്ല. നടപടികൾ നിർത്തിവയ്ക്കാനുള്ള ഉപക്ഷേപത്തിന് നോട്ടീസ് നൽകാൻ മറന്നുപോയിട്ടുണ്ടെങ്കിൽ അത് ആരാണ് കൊടുക്കേണ്ടതെന്നുള്ളത്..... (ബഹളം)..... എന്തായാലും ഇത് ശരിയായ രീതിയല്ല. ചോദ്യം എന്നത് അംഗങ്ങളുടെ അവകാശമാണ്. ബഹുമാനപ്പെട്ട പ്രതിപക്ഷനേതാവ് ഇവരെ ഉപദേശിക്കണം. അങ്ങ് നിയന്ത്രണമില്ലാതെ ഇവരെ വിടാൻ പാടില്ല. ഉപദേശിക്കേണ്ടതാണ്.(ബഹളം)..... ഉത്തരം പറഞ്ഞുകഴിഞ്ഞു.

മി. സ്പീക്കർ: പ്ലീസ്.. പ്ലീസ്...(ബഹളം).....

ശ്രീ. പ്രമോദ് നാരായൺ: സർ,(ബഹളം)..... അങ്ങയെ കാണാൻ കഴിയുന്നില്ലെന്നുള്ള പ്രശ്നമുണ്ട്. കേരളത്തിന്റെ സാമ്പത്തിക രംഗത്ത് ആധാര ചലനമായിത്തീരുന്ന സ്റ്റാർട്ടപ്പുകളെ സഹായിക്കാനായി നിലവിൽ നടപ്പാക്കുന്ന പദ്ധതികളുണ്ട്. സ്റ്റാർട്ടപ്പുകൾക്ക് തുടക്കത്തിൽ നൽകുന്ന സാമ്പത്തിക പിന്തുണപോലെതന്നെ പ്രധാനമാണ് അതിന്റെ സ്കെയിലിങ് അപ്പ്. അതിനാവശ്യമായ തരത്തിൽ ടി പദ്ധതി സമഗ്രമായി പരിഷ്കരിക്കുമോയെന്ന് വ്യക്തമാക്കാമോ?

Uncorrected/Not for publication
06-10-2025

ശ്രീ. കെ. എൻ. ബാലഗോപാൽ: സർ,(ബഹളം)..... സ്റ്റാർട്ടപ്പുകൾക്ക് വായ്പാ സഹായം നൽകുന്നതിനുള്ള CMEDP (Chief Minister's Entrepreneurship Development Programme) പദ്ധതിപ്രകാരം നൽകിവരുന്ന രണ്ട് കോടി രൂപ വർധിപ്പിക്കുന്നതിനെക്കുറിച്ച് സർക്കാർ ആലോചിക്കുന്നുണ്ട്. അതുപോലെ ഷുവർട്ടിയില്ലാതെ ഉൽപ്പന്നങ്ങളുടെ അടിസ്ഥാനത്തിൽ പത്തുകോടി രൂപവരെ നൽകുന്ന ഒരു വലിയ പദ്ധതിയുണ്ട്. അതിന് ഒൻപതര ശതമാനം പലിശ മാത്രമേ ഈടാക്കുന്നുള്ളൂ. CMEDP മുഖേനയുള്ള വായ്പയുടെ പലിശനിരക്ക് അഞ്ച് ശതമാനമാണ്. അതിന്റെ തുക കുറച്ചുകൂടി വർധിപ്പിക്കുന്നുണ്ട്. ടി പദ്ധതിവഴി ഒരു ലക്ഷത്തോളം ആളുകൾക്ക് തൊഴിൽ നൽകാൻ സാധിച്ചിട്ടുണ്ട്. സ്റ്റാർട്ടപ്പുകളെയും പൊതുസംരംഭകരെയും സഹായിക്കുന്നതിന് കൂടുതൽ പദ്ധതികൾ ആവിഷ്കരിക്കുന്നതും സ്റ്റാർട്ടപ്പിന് കൂടുതൽ പ്രാധാന്യം നൽകുന്നതരത്തിലുള്ള നടപടി സ്വീകരിക്കുന്നതുമാണ്.(ബഹളം)..... അങ്ങയ്ക്ക് കാണാൻ കഴിയുമോയെന്ന് അറിയില്ല.

ശ്രീ. ചാണ്ടി ഉമ്മൻ, ശ്രീ. ആര്യാടൻ ഷൗക്കത്ത് ഉൾപ്പെടെയുള്ള പുതിയ അംഗങ്ങളാണ് ഈ സഭയിൽ ബാനർ പിടിക്കാനായി വന്നിരിക്കുന്നത്.(ബഹളം)..... അവരെ ഏൽപ്പിക്കുന്നത് ശരിയാണോ; പുതിയ അംഗങ്ങളെക്കൊണ്ടാണോ ബാനർ പിടിപ്പിച്ച് തടസ്സമുണ്ടാക്കുന്നത്? അങ്ങയെ കാണാത്തതുകൊണ്ടാണ് ഞാൻ പറയുന്നത്. നിയമസഭയിൽ ഇത്തരത്തിൽ ചെയ്യാൻ പാടില്ല. നാട്ടിലാകെ അപമാനമുണ്ടാക്കും. തെറ്റായ നടപടികൾക്കെതിരെ അതിശക്തമായ നിലപാടെടുക്കുന്നൊരു ഗവൺമെന്റാണ് ഇവിടെയുള്ളത്. കുറ്റം ചെയ്യുന്ന ആരേയും സംരക്ഷിക്കാൻ ശ്രമിക്കില്ല. എന്ത് പ്രശ്നമുണ്ടെങ്കിലും

Uncorrected/Not for publication
06-10-2025

നടപടിയെടുക്കുന്നതാണ്. ഇവയെല്ലാം മറച്ചുവെച്ച് ചർച്ച ഒഴിവാക്കാനും പുകമറയുണ്ടാക്കാനും വേണ്ടിയാണ് പ്രതിപക്ഷം ശ്രമിക്കുന്നത്.(ബഹളം).....

മി. സ്പീക്കർ: ബഹുമാനപ്പെട്ട പ്രതിപക്ഷനേതാവ് അങ്ങയുടെ ടീമിനെ അങ്ങോട്ടേയ്ക്ക് വിളിക്കണം. ...പ്ലീസ്... പ്ലീസ്... പ്രതിപക്ഷനേതാവിനെപ്പോലും കാണാൻ സാധിക്കുന്നില്ല. ബാനർ താഴ്ത്തിപിടിക്കാൻ അങ്ങ് പറയണം.പ്ലീസ്.....പ്ലീസ്... അംഗങ്ങൾ അവരവരുടെ സീറ്റിലേക്ക് പോകണം. കേരളത്തിലെ ഏറ്റവും ഗൗരവമുള്ള വിഷയങ്ങളാണ് സഭ ചർച്ച ചെയ്യുന്നത്. ചോദ്യോത്തരവേളപോലും തടസ്സപ്പെടുത്തുന്നത് ശരിയായ രീതിയല്ല. ഇത് മാനുഷമായ രീതിയല്ല. ചോദ്യോത്തരവേള തുടരാൻ അനുവദിക്കണമെന്ന് ബഹുമാനപ്പെട്ട അംഗങ്ങളോട് ഒരിക്കൽക്കൂടി അഭ്യർത്ഥിക്കുകയാണ്.പ്ലീസ്..... ഇത് കേരളത്തിലെ ജനങ്ങളോടുള്ള അനാദരവാണ്. ശ്രീ. പി. കെ. ബഷീർ, അങ്ങ് സീനിയറായ അംഗമല്ലേ; ഒന്ന് പറയൂ..യെസ്.....യെസ്..... ചോദ്യോത്തരവേള തടസ്സപ്പെടുത്തുന്ന രീതി സഭാനടപടികളോടുള്ള അനാദരവാണ്. അംഗങ്ങൾ സഹകരിക്കണമെന്ന് അഭ്യർത്ഥിക്കുകയാണ്.(ബഹളം).....(ബഹളം).....

മി. സ്പീക്കർ: ചോദ്യോത്തരവേളയുടെ അവശേഷിക്കുന്ന ഭാഗം റദ്ദുചെയ്യുന്നു. സഭാനടപടികൾ അല്പസമയത്തേയ്ക്ക് നിർത്തിവയ്ക്കുന്നു.

(പ്രതിപക്ഷ ബഹളത്തെത്തുടർന്ന് 9.06-ന് താൽക്കാലികമായി സഭ നിർത്തിവെച്ചു.)

(പ്രതിപക്ഷ ബഹളത്തെത്തുടർന്ന് രാവിലെ 09.06-ന് നിർത്തിവെച്ച സഭ 09.58-ന് പുനരാരംഭിച്ചു.)

8
Question Hour

Uncorrected/Not for publication
06-10-2025

(ശബരിമലയിലെ സ്വർണ്ണപ്പാളി വിവാദവുമായി ബന്ധപ്പെട്ട് തുറമുഖ-സഹകരണ-ദേവസ്വം വകുപ്പുമന്ത്രി രാജിവയ്ക്കണമെന്നാവശ്യപ്പെട്ട് പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയസിനുമുന്നിൽ വന്ന് ബാനറും പ്ലക്കാർഡുകളും ഉയർത്തിപ്പിടിച്ച് മുദ്രാവാക്യം വിളിച്ചുകൊണ്ട് സഭാനടപടികൾ തടസ്സപ്പെടുത്തിക്കൊണ്ടിരുന്നതിനാൽ സ്പീക്കർ കാര്യവിവരപ്പട്ടികയിലെ അടുത്ത ഇനങ്ങളിലേക്ക് കടന്നു.)